

క్రీ రి శే షు డు

ఆ పత్రిక ఆఫీసు కొంచం హడావిడిగా వుంది. గతరాత్రి ఆ పత్రిక అధినతి, మేనేజింగ్ డైరెక్టరు అయిన శ్రీనివాసయ్య హఠాత్తుగా మరణించాడు. డాక్టరు “హ్యూద్రోగం వల్ల” అన్నారు. హ్యూద్రోగంవల్లే అయివుండాలి లేకపోతే ఏ జబ్బూ లేకుండా, మనిషి వున్నవాడు వున్నట్లు ఎందుకు మరణిస్తాడు? అందులో శ్రీనివాసయ్య వయస్సు ఎంతవున్నా మనిషి కాయసారు మనిషి. ఏ బలహీనకలూ లేకుండా, నీతిగా, శాస్త్రోక్తంగా, ఒక పద్ధతిగా బ్రతికేవాడేమో, ఎప్పుడూ అతి ఆరోగ్యంగా వుండేవాడు. ఆ పగలంతా బాగానే వున్నాడు. ఆఫీసుకి వచ్చాడు. క్రొత్తగా వచ్చిన ఎడిటర్ తో పత్రికపాలనీని గురించి, ఎడిటర్ విద్యుక్త ధర్మాణు గురించి ఒక గంటసేపు మాట్లాడాడు. రాత్రిభోజనంచేసి పడక గదిలోకి వెళ్ళేవరకూ బాగానే వున్నాడు కాసేపటికి ఏదో ధ్వని వినవడితే ఆయన చెల్లెలు గదిలోకి వెళ్ళిందట. ఇంకేముంది? మంచంమీద వడుకొని వున్న వాడు వడుకొని వున్నట్లు మరణించి వున్నాడు. మామూలుగా ఈ “హ్యూద్రయాలు” అనేవి ఉన్నాయే, అవి భోజనాలు చేసినంతర్వాతే ఆగుతూ వుంటాయట, ఈ మాటా డాక్టర్లే చెప్పారు.

ఎడిటర్ ఆచార్యకు ఈ కబురు ఆ రాత్రే తెలిసింది. తెలిసీ తెలియ గానే శ్రీనివాసయ్య ఇంటికి వరుగెత్తాడు. శ్రీనివాసయ్య ఇల్లు పట్టణానికి దూరంగా విడిగా వుంది. అతనికి ఎవ్వరూ లేరు. వివాహం కాలేదు. ఒక్క చెల్లెలుమాత్రం అతనితో వుంది. ఆమెను భర్త విడిచిపెట్టటంవల్ల అన్న తోనే, అతని మంచిచెడ్డలు చూస్తూవుంది. ఆచార్య వెళ్ళేటప్పటికి ఆమె, డాక్టరు వున్నారు. డాక్టరు సంగతి సందర్భాలన్నీ చెప్పి, శ్రీనివాసయ్య మరణించివున్న గదిలోకి తీసుకొని వెళ్ళాడు. మంచంమీద ఉన్న శ్రీనివాసయ్య శవం చూపి, “నేను వెయ్యవలసింది చేశాను. కాని నేను వచ్చేటప్పటికే చెయ్యి దాటిపోయింది” అన్నాడు.

“ఏదో ధ్వని వినపడి నేను లోపలికి వచ్చాను. చూద్దానుగదా, మంచంమీద వెల్లికిలా వున్నారు. పిలిచాను పలకలేదు. నాకు భయంవేసి వెంటనే డాక్టరుగారికోసం కబురు చేశాను” అన్నది శ్రీనివాసయ్య చెల్లెలు.

ఆచార్య కళ్ళకి శ్రీనివాసయ్య పడుకొని నిద్రపోతున్నట్టుగానే కనిపించాడు కుడిచెయ్యి మాత్రం మంచంమీద నుంచి వేళ్ళాడుతుంది. ఆ చేతికిందుగా భూమిమీద ఒక పుస్తకం పడివుంది. ఆ పుస్తకం నడుపుతూ వుండగా గుండెనొప్పి ఒచ్చి ఉంటుందనీ, అప్పుడది చెయ్యిజారి క్రిందపడి వుంటుందనీ అనిపించింది ఆచార్యకు. అదేం పుస్తకమో తెలుసుకోవాలనిపించి వరీక్షగా చూశాడు. దానిపేరు “యాప నారంభం.” అట్టడీద నవయావనంతో పొంగిపొర్లే ఒక యువతిబొమ్మ వుంది. నమయం అందుకు అనుకూలంగా లేకపోయినా, ఆచార్యకు ఆశ్చర్యంవేసింది. శ్రీనివాసయ్య చేతుల్లోకి ఇటువంటి పుస్తకం ఎందుకు వచ్చివుంటుంది? ఎట్లా వచ్చివుంటుంది?

“మరి సెలవు” అన్నాడు డాక్టరు.

డాక్టర్ని గడపదాకా సాగనంపి వచ్చారు ఆచార్య, శ్రీనివాసయ్య చెల్లెలు. డాక్టరు వెళ్ళగానే ఆచార్యకు స్ఫురించింది. “బంధువు లెవర్నినయినా—”

“ఏ బంధువులూ లేరు” అన్నది ఆమె.

“మిత్రులు?”

ఆమె ఆలోచనలో పడ్డది. చెప్పదగిన మిత్రులుకూడా ఎవ్వరూ లేరని ఆమె వైఖరివల్ల గ్రహించాడు ఆచార్య. అకస్మాత్తుగా భారమంతా తనమీదే పడ్డదని గ్రహించాడు. ఇంట్లో నౌఖరు కూడా వున్నట్టు లేడు. అతనే ప్రతిక ఆఫీసుకు పోను చేశాడు. ఊళ్ళోవున్న పెద్దమనుష్యులకు పోను చేశాడు.

అతను పోను చేస్తుంటే, “ఎందుకు వాళ్ళంతా? ఎవ్వరు ఒచ్చి మాత్రం చేసేదేముంది?” అన్నది శ్రీనివాసయ్య చెల్లెలు. కాని సదిమందికి

ఎంత త్వరగా తెలిస్తే అంత మంచిది అనుకున్నాడు ఆచార్య ఎంత
మందికి తెలిస్తే అంతమేరకు తన బాధ్యత తగ్గినట్టేనని ఆచార్య అను
కున్నాడు.

* * *

మరునాడు ఆచార్య అఫీసు గదిలో కూర్చొని శ్రీనివాసయ్య జ్ఞాపకార్థం ప్రత్యేక సంచిక ఒకటి తీసుకురావాలని నిశ్చయించుకున్నాడు. దానికి అవుసరమైన విషయసేకరణను గురించి ఆలోచించటం మొదలు పెట్టాడు. కొత్తగా వచ్చిన వాడు అవటంవల్ల, శ్రీనివాసయ్యని గురించి అందరికీ తెలిసిన విషయాలే తనకూ తెలుసు; ప్రత్యేకంగా ఏమీ తెలియదు. శ్రీనివాసయ్య వ్యక్తి గత జీవితం ఎటువంటిది? అతను స్వయంశక్తి మీద పైకి వచ్చాడు అంటారు. ఏవిధంగా పైకి వచ్చాడు. అతను ఋషులకోవకు చెందినవాడు అంటారు. ఈ ఔన్నత్యం అతను ఏ విధంగా సంపాదించాడు? ఇవన్నీ తెలుసుకోవాలనుకున్నాడు ఆచార్య. ఇవన్నీ తెలుసుకొని ప్రత్యేక సంచికలో తానొక వ్యాసం వ్రాయాలనుకున్నాడు. ఇందుకు ఎవ్వరెవర్ని కలుసుకోవాలా? అని ఆలోచించాడు. శ్రీనివాసయ్య చెల్లెల్లా, మరణకాలంలో చికిత్స చేసిన డాక్టరూ కొంతవరకు సహాయ పడవచ్చు అనుకున్నాడు. తనకు ముందు పనిచేసిన ఎడిటరు కూడా కొంతవరకు సహాయపడవచ్చు అనుకున్నాడు. కాని అతను ఎక్కడ వున్నదీ ఎవ్వరికీ తెలియదు. సబ్ ఎడిటర్లను పిలిచాడు. ప్రత్యేక సంచిక వొకటి వెయ్యాలనే తన ఉద్దేశాన్ని వారికి చెప్పాడు. వారు పైకి ఏమీ మాట్లాడలేదుగాని, పెద్ద ఇష్టం వున్నట్లుగా ప్రవర్తించలేదు. ఒకరి మొహాలు ఒకరు చూసుకొని వూరుకున్నారు.

“నేను కొత్తవాణ్ణి. మీలో చాలామంది ఇక్కడ చాలాకాలంనుంచీ పనిచేస్తున్నారు. ఆయన్ని గురించి అనేక సంగతులు మీకు తెలిసి వుండవచ్చు. ఎవ్వరికి తెలిసిన సంగతులు వారు చెప్పితే—”

సీనియర్ సబ్ ఎడిటర్ ధైర్యం చేశాడు—“వారిసంగతి మాకు

ప్రత్యేకం ఏమీ తెలియదండీ—మాకు ఏది కావలసినా మేము ఎడిటర్ గారితోనే డీల్ చేసేవాళ్ళం. మాలో ఎక్కువ మందిమి వారిని చూడనైనా చూడలేదు. నామట్టుకు నేను వొక్కసారి కాబోలు, వారు మెట్లు ఎక్కుతుంటే చూశాను. వొక్కసారి కాబోలు ఆఫీసు గదిలో ఎప్పరిమీదో కేకలు వేస్తుంటే విన్నాను” అన్నాడు.

“మేము అదీ లేదు” అన్నాడు మరొక సబ్ ఎడిటర్.

అందర్లోకి కుర్రవాడు ఏదో చెప్పబోయాడు. కంతం సవరించుకొని ఎలా మొదలుపెట్టాలో తెలియక వూరుకున్నాడు.

“తెలిసివుంటే మేనేజరుకి తెలిసివుండవచ్చు. చాలా కాలంనుంచీ అనునకింద పని చేస్తున్నాడు. ఆయన ఈ వ్రతీక స్థాపించక ముందునుంచీ, ఆయనతోనే వున్నట్లు విసికిడి” అన్నాడు సీనియర్ సబ్ ఎడిటర్.

ఇక వీళ్ళతో లాభం లేదనుకొని వాళ్ళని పంపించి, మేనేజర్ని రమ్మనమని కబురు చేశాడు. కాసేపటికి పోర్మన్ రంగయ్య వచ్చాడు.

“మేనేజరు గారు ఇవ్వాలి ఆఫీసుకి రాలేదండీ. సెలవు పెట్టారు” అన్నాడు.

“పోనీ నువ్వేవాలి” అని, “శ్రీనివాసయ్యగారిని సువ్వ చాలా కాలంనుంచీ ఎరుగుదువు అనుకుంటాను?” అన్నాడు.

“ఎరుగుదును.”

“వారెందుకు వివాహం చేసుకోలేదో!”

“అవన్నీ నాకెట్లా తెలుస్తయ్యండీ? ‘ఇష్టంలేక’ అని కొంతమంది అంటారు. మరికొందరేమో....”

“ఏమంటారు?”

“నాకెట్లా తెలుస్తుందండీ? ఏమీ అనరు” అని ముగించాడు.

రంగయ్య తన దగ్గర ఏదో దాస్తున్నాడని గ్రహించాడు ఆచార్య.
 “నువ్వెక్కడ వుండేది రంగయ్యా?” అని అడిగాడు.

“ఇక్కడేనండీ; ఈ ఆఫీసులోనే.”

“అదికాదు. నీ ఇల్లెక్కడని?”

“కుళ్ళిందల్లో” అని చెప్పాడు రంగయ్య ముక్తసరిగా.

కుళ్ళిందన్ని గురించి ఆచార్య ఎక్కడో వినివున్నాడు. అది ఆ
 వట్టణంలోకెల్లా మురికికూపం అని. అందుకని అడిగాడు.

“అక్కడెందుకుంటున్నావ్?”

“ఉండక ఏం చేసేది?” అతి విచారంగా అన్నాడు రంగయ్య.

“ఇంకెక్కడా యిల్లు దొరక్కపోయిందా?”

“దొరుకుతుంది.”

“అయినప్పుడు....”

రంగయ్య ఇక వొక్క ముక్క చెప్పదలచలేదు. “ఏదో వుంటు
 న్నాం. ఎక్కడో వొకక్కడ. ఎక్కడైతే వుంటానికి. అక్కడ వుంటాని
 కై నా వీలుదొరికింది. అదీ లేనివాళ్ళు ఎంత మంది! అక్కడికి అదే
 సంతోషం....” అన్నాడు.

“అది సరే....”

“తమరేదో పనివుండి పిలిపించారు.... మేనేజరు సెలవు మీద
 వున్నాడని చెప్పటానికివచ్చాను.... చేతిలోపని వాదిలి వచ్చాను....
 సెలవిప్పిస్తే....”

“సరే....” అన్నాడు ఆచార్య ఇక ప్రశ్నించి లాభం లేదనుకొని.

రంగయ్య వెళ్ళిపోయాడు. ఆచార్య ఆలోచిస్తూ కూర్చున్నాడు.

కిటికీలోనుంచి, దూరంగా సబ్ ఎడిటర్లు వున్న గది కనిపిస్తోంది. వాళ్ళేదో రాసుకుంటున్నారు. మధ్యమధ్య వారి చెవుల్లో వాకరు ఏదో వూదు కుంటున్నారు. రెండో ప్రక్కనుంచి కంపోజిటర్లు అక్షరాలు కూరుస్తున్న “టక టక” ధ్వని వినిపిస్తోంది. ఆచార్య నెమ్మదిగా తన కుర్చీలో నుంచి లేచి కోటు తగిలించుకొని బయటకు వెళ్ళాడు. ఎకాఎకిని శ్రీనివాసయ్య ఇంటికి వెళ్ళాడు.

రాత్రిపూట అతను సరిగ్గా గమనించలేదుగాని, అది అతిపురాతన కట్టడం. ఇటీవల దానికి మరామత్తులేమీ జరిగి నట్టులేవు. ఒంటరిగా దిగులుగా తనలోకి తాను చూసుకుంటూ నిలబడివుంది ఆ కట్టడం. లోపల బావురుమంటూవుంది. చలనంలేదు. అతను ప్రవేశించిన కాపేషటికి శ్రీనివాసయ్య చెల్లెలు లోపలనుంచి వచ్చింది. ఆమె కోర్కెలు అణచుకొని ఎండిపోయిన మనిషిలాగుంది. సరిగ్గా ఆ ఇల్లు ఆమెకూ, ఆమె ఆ ఇంటికి సరిపోయినట్లుంది. ఎందుకనో మొదటిరాత్రి చూచి నప్పుడు ఇలా అనిపించలేదు ఆచార్యకి. బహుశా అతని మనస్సు శ్రీనివాసయ్య మరణ వార్త లతో నిండిపోయివుండి, శ్రీనివాసయ్య చెల్లెలూ పరిసర ప్రాంతాలూ మనస్సుకి ఎక్కి ఉండవు. నెమ్మదిగా ఆమెకు తనువచ్చిన పనిచెప్పాడు. శ్రీనివాసయ్య జీవితంలో ఇతరులకు తెలియనివీ, తనకు తెలిసినవీ ఏవైనా సంగతులు వుంటే చెప్పమన్నాడు.

“నాకేం తెలుసు?.... ఆయన జీవితంలో ఇతరులకు తెలియనివి మాత్రం ఏమున్నాయి?” అన్నది ఆమె. ఆమె నోటి వెంట మాటలు సహజంగా రాలేదు. చాలా రోజులనుంచి అన్నంలేక సోషవచ్చిన మనిషి మాట్లాడినట్లు మాట్లాడింది.

ఆమె వైఖరిచూస్తే నిజంగానే ఆమెకేమీ తెలియదు. అనిపించింది. కొంతమంది వుంటారు. వాళ్ళకి కళ్ళముందు అనేకం జరుగుతుంటే కాని అవి వారికి తెలియవు. అంటే మనస్సుని వాటిమీద నిలిపి, వాటినిగురించి ఆలోచించరు. ఈమే అటువంటిదే....

“పోనీ ఈ సంగతులు రైటో కాదో చెప్పండి” అని అడిగాడు.

ఆమె మాట్లాడలేదు.

ఆచార్య తాను వ్రాసుకున్న నోట్సునుంచి చదివాడు:

“వయస్సు 71”

ఆమె ఆలోచించింది. ఏయే గుర్తులో జ్ఞాపకం తెచ్చుకుంది. చివరకు “అవును” అన్నది.

“మీరీ పూరువచ్చింది 1901 లో”

ఆమె మళ్ళీ ఆలోచించింది. చూపులు సంఘటనలను స్మృతిపథానికి తెచ్చుకున్నాయి. మళ్ళీ “అవును” అన్నది.

“వారెన్నడూ వివాహం చేసుకోలేదు.”

“లేదు!”

“చేసుకోవాలనికూడా అనుకోలేదు.”

“లేదు....అనుకుంటే యెందుకు చేసుకోకుండా వుండేవారు?”

“ఆయన మంచిచెడ్డలు మీరే చూస్తూండేవారు.”

“మంచిచెడ్డ లేమున్నాయి? అన్నవంటి పెట్టేదాన్ని....నాతో తప్ప ఎవ్వరితోనూ ఆయన వండించుకునేవారు కాదు.”

“తరచు ఎక్కడికైనా వెళ్తుండేవారా?”

“ఎక్కడికీ వెళ్ళేవారు కాదు. వెళ్ళే ఆఫీసు, లేకపోతే ఇల్లా— ఇంట్లో ఉన్నంతసేపూ మీరు చూశారే ఆగదిలోనే వుండేవారు” కాసేపు అగింది. ఏదో జ్ఞాపకం వచ్చింది.

“అప్పుడప్పుడూ బొంబాయి వెళ్తుండేవారు” అన్నది.

“ఎందుకో?—బహుశా వ్యాపారం పనిమీద అయివుంటుంది” అన్నాడు ఆచార్య.

“తెలియదు.”

“అక్కడ వారి కెవరయినా స్నేహితు లున్నారా?”

“ఏమో!” కాసేపు ఆగింది. ఏదో జ్ఞాపకం వచ్చింది. “స్నేహమో... ఏదో.... ఏదో సందర్భంలో వాకటి రెండుసార్లు ఏదో.... పేరు.... ఆ భీమశంకరంగారి పేరు చెప్పతూ వచ్చారు.”

“ఏ భీమశంకరం?”

యంత్రంలా కదిలింది—“కాకర్ల”

“కాకర్ల భీమశంకరంగారా?”

“అవును.”

“బొంబాయిలో....”

“బొంబాయిలోనే! నాకు బాగా జ్ఞాపకం.”

ఆచార్య యిక పరవాలేదు అనుకున్నాడు. కొంచెం దైర్యంచేశాడు..

“మీ రెప్పుడూ మీ అన్నగారితోనే వుంటున్నారా?”

“అవును.”

“అంటే; మీకు వివాహమయిన మొదటి రోజుల్లో....”

ఆమె అతణ్ణి చూసింది. అవే చూపులు, సోషరావటం వల్ల దేనిమీదా నిలవలేని చూపులు....

“కొన్నాళ్ళు విడిగా వుండివుంటారు” అని సర్దాడు.

ఆమె ఆలోచించింది. “కొద్దిరోజులు” అన్నది. “నేను తిరిగి వచ్చాను మళ్ళీ వెళ్ళలేదు” అన్నది.

“ఎందుకనో?”

“నేను వచ్చిన కొద్దిరోజులకే వారు మరణించారు. అకస్మాత్తుగా మరణించారు—అనుమానం వొచ్చి అన్నగారు చాలా కూపీతీశారు....” ఇంతవరకు చెప్పి మళ్ళీ ఆలోచించింది.

“అప్పటినుంచీ వీరితోనే వుంటున్నారు?”

“అవును....”

కథ రక్తి కడుతూవుంది. వెలుతురు కనుపిస్తువుంది. ఆచార్య మనస్సులో ప్రశ్నలమీద ప్రశ్నలు పుట్టుకొస్తున్నాయి. వాటిని జాగ్రత్తగా దేని తర్వాత ఏది అడగాలో వరుసగా పేరుస్తున్నాడు.

ఇంతలో ఏం జరిగిందో! ఆమెకు ఏం జ్ఞావకంవచ్చిందో! “మీరు వాకు నాక సహాయం చెయ్యాలి” అన్నది.

“చెప్పండి.”

“నిన్న వాచ్చాడే డాక్టరు_అతను ఏభై రూపాయిలకు బిల్లు పంపించాడు. అది చాలా ఎక్కువ.... ఏభై రూపాయీలు! ఏం చేశాడని! మీరు మాట్లాడాలి.”

ఇంత త్వరలో ఆమె టాపిక్ మార్చటం ఆచార్యకు యిష్టం గాలేదు. శ్రీనివాసయ్య మరణం యింకా ఆరలేదు. అప్పుడే డాక్టరు బిల్లు విషయం తర్జనభర్జన చెయ్యటం అతనికి ఏహ్యం అనిపించింది. చెట్టంత అన్నపోయీ పోకముందే, డాక్టరు బిల్లు విషయం ఎట్లా బేరం చెయ్యటానికి పూనుకుండా అని ఆశ్చర్యపడ్డాడు. ఏమీ అనలేక, మనస్సులో రేగుతున్న ప్రశ్నలను బియటపెట్టలేక మెడలకుండా కూర్చున్నాడు.

ఆమె నెమ్మదిగా అతనివేపుకి చూపులుత్రిప్పి, “మీరు అతనితో మాట్లాడాలి. ఏభై రూపాయలే! యేం చేశాడని!” అన్నది.

ఆచార్య ఊరుకోలేకపోయాడు “మీరే పిలిపించి మాట్లాడితే జాగుంటుంది. అనుకుంటాను ఎరిగి వున్నవాడవటంవల్ల మొహమాటం వుంటుంది.”

“మేము అతన్ని ఎరగం. మాకు అసలు మందులుతినే అలవాటు లేదు. అన్నగారికి ప్రకృతి వైద్యం అంటే యిష్టం, ఎప్పుడూ జబ్బంటే యేమిటో ఎరుగరు. ఎప్పుడన్నా కొంచం జబ్బుచేసినా తొట్టిస్నానం చేసే వారు. నా ఎరుకలో ఎప్పుడూ డాక్టరు ఈ యింట్లో అడుగుపెట్టి ఎరగడు.... నేనే తికమకపడి పిలిపించాను. వొచ్చిమాత్రం యేం చేశాడు? అన్నగారు

బ్రతికితే నేను చేసిన పనిన్ని సహించేవాడు కాదు—ఆయనకు ఇటువంటి బలహీనతలు గిట్టవు.”

ఆమె యెక్కడలేని బలం తెచ్చుకుని మాట్లాడింది. నాలుగు మాటలూ మాట్లాడి సొమ్మసిల్లిపోయినట్లు కళ్ళు మూసుకొని కూచుంది. ఆచార్య కాసేపు చూశాడు. యింక కదిలించి లాభంలేదని వెళ్ళటానికి లేచాడు.

“మీరు డాక్టరుగారితో గట్టిగా మాట్లాడాలి. యేం చేశాడని యేమై రూపాయిలు?” అన్నది.

ఆచార్య డాక్టరు అడ్రెస్ తీసుకొని ఆఫీసుకి బయలుదేరాడు. అక్కడ నుంచి డాక్టరుకి ఫోన్ చేసి సంగతి సందర్భాలన్నీ చెప్పాడు, ఎన్ని చెప్పినా డాక్టరు ‘ససేమిరా’ అన్నాడు. ఫోను అక్కడ పెట్టి, శ్రీనివాసయ్య చెల్లెల్ని గురించి ఆలోచిస్తూ కూర్చున్నాడు. ‘ఇక యీ ప్రతికకు అధికారిణి ఆమె కాబోలు’ అనుకున్నాడు, ఆమెక్రింద ఈ ప్రతికను ఎలా నడపటమా అని యోచనలో పడ్డాడు. ప్రత్యేక సంచిక సంగతి ఆలోచించాడు. ఏమైనా అధికారులు దొరుకుతయ్యేమోనని శ్రీనివాసయ్య ఆఫీసుగదిలోకి వెళ్ళాడు. దాని తాళపుచెవి తన దగ్గరేవుంది. ఆ గదిలో ఒక కుర్చీ, ఒక డ్రాయిరూ, రెండుబీరువాలు మాత్రమే వున్నాయి. గోడకు మహాత్మాగంధి ఫోటో, రవీంద్రనాథ ఠాగూరు ఫోటో వున్నాయి అంతే. అంతాసింపుల్ గా వుంది. బీరువార్లో వీవేవోపుస్తకాలున్నాయి. డ్రాయిర్లో పేపరు కటింగులూ, కొన్ని కొన్ని టైపుచేసిన వ్యాసాలూ, కొన్ని పుస్తకాలూ వున్నాయి. అందులో “పుడ్ సాయిజనింగ్” అనే ఒక పుస్తకం ఆచార్య దృష్టిని ఆకర్షించింది. దాన్ని తీసి వేరుగా పెట్టాడు. ఇంకా గాలించగా కొన్ని బిల్లులు దొరికాయి. అందులో ఎక్కువ బొంబాయిలోని హోటళ్ళ బిల్లులే. అన్ని బిల్లులూ డబుల్ రూమ్ బిల్లులే. గతించిన నెలకు సరిబంధించిన బిల్లులకూడా

చున్నాయి. ఆ బిల్లులు చూడగానే కాకర్ల భీమశంకరం జ్ఞాపకం వచ్చాడు. చెంటనే తన ఆఫీసు గదికివచ్చి బొంబాయిలో తన స్నేహితుడొకడికి కాకర్ల భీమశంకరాన్ని కలిపి, శ్రీనివాసయ్య మరణం సంగతి చెప్పి ఆయన్ని గురించి వ్యాసం వ్రాయించి వీలైనంత తొందరగా పంపించవలసిందని ఒక ఉత్తరం వ్రాసి పోస్టువేయించాడు. అరబ్బు గాథలు వుంటే వాటినిమాచి సీనియర్ నబ్ ఎడిటర్ ని పిలిచాడు. అతనితో, “పూర్తిమేటర్ తొందరగా దొరికేటట్టులేదు. ప్రత్యేక సంచిక దినంనాటికి తీసుకువచ్చాం” అనిచెప్పి, తాను బయలుదేరాడు. సరాసరి మేనేజరు ఇంటికి వెళ్ళాడు.

* * *

మేనేజరు ఇల్లు ఒక ఇరుకు సందులోవుంది. ఇంటిమీద ఇల్లు వున్న సందు అది. బళ్ళు తప్పుకోతానికి వీల్లేని సందు. పైగా రెండుప్రక్కలా మురికి కాలువలు. ఆచార్య మేనేజరు ఇంటిముందు నిలబడి పిలిచాడు. నాలుగు పిలుపులయింతర్వాత ఒక కుర్రవాడు బయటకువచ్చి, “ఎవ్వరు కావాలి” అని అడిగాడు.

ఆచార్య చెప్పాడు. కుర్రవాడు లోపలకు వెళ్ళాడు. ఆ కుర్రవాణ్ణి ఎక్కడో చూచినట్లువుంది ఆచార్యకు. ఇంతలో మేనేజరు బయటకు వచ్చాడు. ఆచార్య అక్కడకు రావటం అతనికి ఆశ్చర్య వేసింది. ఏవో అనుమానం పేసింది.

“దయచెయ్యండి” అన్నాడు. ఇంతలో కుర్రవాడుకోవలినుంది వావ తెచ్చి అరుగుమీద పరిచాడు. ఆచార్య కూర్చున్నాడు.

“నువ్వుకూడా కూర్చో” అన్నాడు ఆచార్య.

“నేను కూర్చోడాని కేమిలెండి? యేదో పనిమీద వచ్చారు.... నా కివాళ వంట్లో ణాగాలేక ఆఫీసుకి రాలేకపోయాను.”

“దాన్తేముంది....నీతో కొంచం వనుండే వచ్చాను.... శ్రీనివాసయ్యగారు మరణించిన సంగతి నీకు తెలుసుగా. ఆయనని గురించి దినం నాటికి ఒక ప్రత్యేక సంచిక తీసుకవద్దాం అనుకుంటున్నాను.”

శ్రీనివాసయ్య పేరు ఎత్తిందగ్గరనుంచీ మేనేజరు ముఖ కవళికలు మారుతున్నాయని ఆచార్య గ్రహించాడు. ఒక్కక్షణం వూరుకున్నాడు ఎత్తుకున్నాడు.

“శ్రీనివాసయ్యగార్ని నువ్వు చాలా కాలంనుంచీ ఎరుగుదువు.”

“చాలా కాలంనుంచీ” అన్నాడు మేనేజరు. అతని ముఖం జేవురించింది.

“ఆ సంచికకు నేను ప్రత్యేక వ్యాసం వ్రాద్దామనుకుంటున్నాను. ఆయన్ని గురించి నీకు తెలిసిన సంగతులు చెబితే.”

మేనేజరు మాట్లాడలేదు. పెళ్ళిగిలి వస్తున్న కోపాన్ని ఆపుకుంటున్నట్లు కనిపించాడు. కాలం గడిచిపోతూవుంది. అతను మాట్లాడలేదు. ఏదో ఆలోచిస్తూ కూర్చున్నాడు. “చివరికి శ్రీనివాసయ్యని గురించి నాకు చాలా తెలుసు అనేమాట నిజమే!” అన్నాడు.

“ఆ సంగతి తెలిసే వచ్చాను” అన్నాడు ఆచార్య

అతను మళ్ళీ ఆలోచించాడు. ఈసారి అతని కళ్ళు చెమ్మగిల్గినై. “చెప్పతాను, చెప్పినవన్నీ అచ్చువేస్తారా?” అని అడిగాడు.

అతని వైఖరినిచూస్తే అనుమానంవేసింది ఆచార్యకు. ఎటుపోయి ఎటువస్తుందో అని “వీలై సంతవరకు” అన్నాడు.

“అయితే వ్రాసుకోండి” అన్నాడు ఒక నిశ్చయానికి వచ్చిన మనిషిల్లె, “ఇంకకుముందు యిక్కడ చాపవరిచి పోయాడే కుర్రవాడు, అకుర్రవాడు, ఏవరో తెలుసా?” అని అడిగాడు.

“ఎక్కడో చూచినట్లు వుంది.”

“ఆ కుర్రవాడు శ్రీనివాసయ్య కొడుకు. అట్లా చూస్తారేం! వ్రాసుకోండి....” అన్నాడు మేనేజరు. “శ్రీనివాసయ్యకూ నా చెల్లిలకీ ఇట్టిన పిల్లడు” కోపంతో అతని మాటలు తడబడినై. శరీరం వాణికింది “దీనికి తోడు 40 ఏళ్ళకు 150 రూపాయలకు అసలు ఫాయిదాలు ఎంత అవుతుందో లెక్కవేయండి....లెక్కవేసి అదికూడా వ్రాసుకోండి” అన్నాడు.

ఈ ధటికి ఆచార్య నిర్విణ్ణుడై కూర్చున్నాడు. అతను బయలుదేరినప్పుడు ఇలా జరుగుతుందని కించిత్తు అయినా ఊహించలేదు. ఏదో వెట్టి పుట్టించి, లౌక్యంచేసి అతి చాకచక్యంగా విషయాలు మేనేజరు దగ్గరనుంచి తెలుసుకోవలసి వస్తుందని అనుకున్నాడు. అదిగాక ఇటువంటి విషయాలు తెలుసుకోవలసివస్తుందని అతని కలలోకూడా అనుకోలేదు. అనుకోని పరిస్థితి, ఊహించని పరిస్థితి, మనసు సిద్ధపడని పరిస్థితి హఠాత్తుగా వచ్చి మీదపడేటప్పటికి తట్టుకోలేక పోయాడు.

“వ్రాయరేం?” అని అడిగాడు మేనేజరు.

“తెలిసేటట్టు చెప్పు మరీ” అన్నాడు ఆచార్య గుక్కతిప్పకొని.

తెలిసేటట్టు చెప్పాడు మేనేజరు. శ్రీనివాసయ్యని అతను చాలా చిన్నతనంనుంచీ ఎరుగునట. శ్రీనివాసయ్య చాలా తక్కువ దశలోనుంచి వచ్చాడట. ఆ రోజుల్లో తాను మంచి ఉచ్చదశలో ఉండేవాడట. తనకు ఒక ప్రెస్ ఉండేదట, ప్రెస్ కి ఉండే మామూలు పనిచేసుకుంటూ తీరిక ఉన్నప్పుడల్లా “సెక్స్” మీద పుస్తకాలు వ్రాయించి అచ్చు వేయస్తూ ఉండేవాడట. ఆ రోజుల్లో సెక్సుమీద పుస్తకాలు వ్రాయటానికి తన దగ్గరకు వస్తుండేవాడట శ్రీనివాసయ్య. ఒక్కొక్క పుస్తకానికి పది, పదిహేను ఇస్తుండేవాడట తను. క్రమక్రమేణా తన పుస్తకాలు తనే అచ్చు

వేయించుకొని, దానిమీద చిన్నపాటి ప్రెస్ నంపాదించి, వృద్ధిచెంపడట శ్రీనివాసయ్య....తన వనేమో నానాటికీ తీసికట్టు అయిందట. చివ్వురికి తను ప్రెస్ అమ్మివేసి పొట్టకోసం తిరగవలసిన స్థితి వొచ్చిందట “అప్పుడు నేను శ్రీనివాసయ్య దగ్గరకు సహాయార్థం వెళ్ళాను. అంతకు ముందు, నేను బాగా వున్నరోజుల్లో అతను నా దగ్గర 150 రూపాయలు బదులు తీసుకొన్నాడు....ఆ పైకం ఇవ్వమని అడిగాను. అతను నేను చెప్పిందంతా శ్రద్ధగా విన్నాడు....చాలా జాలి నటించాడు. నటించి “వొక్క 150 రూపాయలు ఇస్తే ఏమవుతుంది. నేను కష్టాల్లో ఉన్నప్పుడు నీవు నాకు సహాయం చేశావు....నువ్వు కష్టాల్లో వున్నప్పుడు నేనుచూస్తూ వుంటావా? నిన్ను పోషించేభారం నాదే” అన్నాడు. అని నా ప్రెస్, నేను ప్రశుతించిన కొన్ని పుస్తకాలుంటే అవీ, ఇవీ అవీ ఏమిటి నాకు మిగిలి వున్న యావదాస్తి దొంగ క్రయం వ్రాయించుకున్నాడు. అలా చెయ్యక పోతే అప్పులవాళ్ళు ఎగబడతారనీ ఎగబడితే నాకు వొక్కచిల్లిగవ్వ మిగల దనీ అంతా సర్దుమణిగిం తర్వాత మళ్ళీ నా ఆస్తి నాకు అప్పగిస్తాననీ చెప్పాడు. ఇదంతా నా కోసమే చేస్తున్నానన్నాడు. నేను అతను చెయ్య మన్నట్లు చేశాను. అంతా పూర్తి అయింతర్వాత నన్ను తన ప్రెస్ లోకి తీసుకున్నాడు....ఇంతవరకు నాకు ఏ అనుమానం రాలేదు. కాని రోజులు జరిగిపోతున్నయ్ అప్పులు ఎప్పుడో సర్దుమణిగినై. కాని నా ఆస్తి నా పేర వ్రాయలేదు.

ఒకసారి నిగ్గదీసి అడిగాను. మరునాడు నా చెల్లెలికి ఈ ఆఫీసులో ఉద్యోగం ఇచ్చాడు. ఆధవాళ్ళకు ఉద్యోగం అంటే ఏమిటో నేను మీకు చెప్పనక్కర లేదు. ఇంటికి ఆలస్యంగా రావటా....కాని నా చెల్లెలికి అతనంటే ఇష్టం....ఏమిచెప్పాడో మేమిటో నామాటే నమ్మేదికాదు. పైగా శ్రీనివాసయ్య మంచితనమే నన్నూ నా కుటుంబాన్నీ కాపాడుతూ వుందని

అనేది. నేను చేసేది లేక ఒడిలి వూరుకున్నాను. చివ్వరికి ఆమెకు గర్భిణివచ్చింది. తప్పనిసరి అయినప్పుడు నాకు చెప్పింది. నాకు ఒళ్ళు మండిపోయింది వెళ్ళి శ్రీనివాసయ్యమీద పడ్డాను. శ్రీనివాసయ్య నెమ్మదిగా జవాబు చెప్పాడు. “నేను ఆమెను వివాహం చేసుకుంటా మనుకున్నాను” అన్నాడు ఈ మాట సన్ను కుదిపింది. శ్రీనివాసయ్యని నేనే అపార్థం చేసుకున్నానా, నా స్వభావమేనా అనుమానాలకు కారణమా, అనుకున్నాను. ఆ క్షణం “నిజంగా అతను నా మంచే కోరుతున్నాడేమో?” అనిపించింది. ఇక మాట్లాడలేకపోయాను. అతని యెదురుగా నిలబడలేకపోయాను. తిరిగి వచ్చి వేళాను కొన్నాళ్ళు చూశాను. మళ్ళీ అడిగాను; “యేవో వనుల తొందర్లోవున్నాను.” అన్నాడు. ఇదిగో ఇదిగో అంటూ గడిపాడు. ఇంతలో నా చెల్లెలు నీళ్ళాడింది పిల్లవాడికి అయిదారు నెలలు వచ్చినై. “మేము మోసపోయామని” నేను నిర్ధారణ చేసుకున్నాను. ఇంతలో ఒకరోజు నా చెల్లెలు, తనూ శ్రీనివాసయ్య వివాహం చేసుకోబోతున్నామని చెప్పింది. నేను మంచిదే అన్నాను. కాదనిగానీ, ఇంకొక రకం-జోక్యం కలిగించు కొనిగానీ ప్రయోజనం లేదనినాకు తెలుసు. తరువాత వారం రోజులు నా చెల్లెలు నాకు కనపడలేదు. ఎనిమిదోరోజు వచ్చింది. రావటం రావటం పెద్ద జబ్బు పడినదానిలాగు వచ్చింది. ఏ ప్రశ్నకు జవాబు చెప్పదు. పిచ్చిదానిలాగు పిచ్చిచూపులు చూడటం మొదలు పెట్టింది. రాత్రికి జ్వరం వచ్చింది. ఒకటే వాంతులు. ప్రక్కనున్న శాక్టర్ని పిలిచాను. అతను “పుడ్ పాయిజనింగ్” అన్నాడు. కాని తెల్లవారేటప్పటికే ఆమె ఈ లోకాన్ని వాడిలిపెట్టింది.”

మేనేజరు ఆపాడు; తలవంచుకొని వింటున్న ఆచార్య తల ఎత్తి చూశాడు. చావవరచి వెళ్ళిన క్రమవాడు ఒక సంచి చేత్తో పట్టుకొని ఇంట్లో నుంచి బయటకు వచ్చాడు. “సరుకులు తెస్తాను,” అని మేనేజరుకి చెప్పి

ఆచార్య సైపుకి మాపునులిపి, బయటకు వెళ్ళాడు. ఆ కుర్రవాడి పోలికలన్నీ శ్రీనివాసయ్యవే!

“ఇప్పుడా కుర్రవాణ్ణి గుర్తు పట్టా రనుకుంటాను,” అన్నాడు మేనేజరు.

ఆచార్య నోటితో చెప్పలేక తల ఊపాడు.

* * * * *

మేనేజరు ఇంటివగరనుంచి ఫోన్ మన్ రంగయ్య ఇంటికి బయలు దేరాడు ఆచార్య. ఇప్పుడిప్పుడూ “ఈ పని ఎందుకు మీద పెట్టుకున్నానా,” అనిపిస్తూ వూరి అతనికి. కాని మన్యో ఆగటా ఇష్టంలేదు. చివరంటా చూద్దామనుకున్నాడు. ప్రొద్దున్న మాట్లాడినప్పుడు రంగయ్య తన దగ్గరేదో దాస్తున్నట్టు మాట్లాడాడు. అదేదో తెలుసుకోవాలనుకున్నాడు. “కుళ్ళిందన్”కు వెళ్ళాడు.

కుళ్ళిందన్ వొక పెద్ద మురికికూపం. మానవులు నివసించే స్థలంగా లేదు. అందులో పెద్దపెద్ద కట్టడాలు ఉన్నాయి. వొక్కొక్క కట్టకం అనేక చిన్న చిన్న గదులుగా విభజింపబడి వున్నది. ఒక్కొక్క గదిలో ఒక్కొక్క కాపురం వుంటుంది. ఒక్క కాపురంలో యెంతమంది మనుషులున్నా సరే. అందుకని అక్కడ కాపురం వున్నవాళ్ళు ఎక్కువ మంది బయటే వుంటూ వుంటారు. వాళ్ళని ఆరాతీస్తూ రంగయ్య వుండే గదికి వెళ్ళాడు ఆచార్య. ఆచార్య వెళ్ళేటప్పటికి రంగయ్య యెవ్వరితోనో మాట్లాడుతున్నాడు. అతన్ని శ్రీనివాసయ్య మరణించిన రోజు. అతని ఇంటివగర చూసినట్లు గుర్తు వొచ్చింది ఆచార్యకు.

ఆచార్యని మాపేటప్పటికి దిగునలేచి ఎదురుగా వచ్చాడు రంగయ్య. “అయ్యయ్యో, ఈ మురికికూపంలోకి తమరెండుకు వచ్చారు” అన్నాడు తబ్బిబ్బుపడ్డాడు.

షన్నయ్. వేము షంఠున్న ఇళ్లన్నీ వారివే. వేము మంచైనా చెదైనా ఈ ఇళ్లలో అద్దెకు వుండవలసిందే.... లేకపోతే మా షద్యోగాలే ఊడతయ్.”

అచార్యకు అర్థం అయింది. “ఈ జాగాకు అద్దె ఎంత?” అని అడిగాడు.

“ఎంతైనా యిచ్చుకోవలసిందే ప్రస్తుతం. ఇరవై రూపాయల ఆరణాలు, నాలుగు రూపాయల ఆరణాలతో ప్రారంభం అయి ఇప్పటికి ఇక్కడివచ్చి అగింది. రేపు ఏమవ్వతుందో తెలియదు.”

కొత్తమనిషి అందుకున్నాడు. “ఆయన్ని గురించి చల్లనిశ్చల చుకుంటేనే పాపం. దమ్మిడికి దమ్మిడి ముడివెయ్యటంకంటే ఇంకొక వని లేకపోయే. చేసే ప్రతిపనీ, మాట్లాడే ప్రతిమాటా అందుకే. ఇంకా పైగా ఆయన్ని గురించి ఒక సంచిక వేద్దాం అనుకుంటున్నారా? మీరు వ్రాయదలచుకుంటే ఇంకా ఉన్నయ్ చెప్పకా....” అన్నాడు.

రంగయ్య అందుకున్నాడు,

“కుళ్ళిందనలో, ప్రక్కనే ఈయనకు వొక పచారీ షాపువుంది అక్కడ ఆన్ని సరుకులూ దొరుకుతై. మాకు ఇష్టం వున్నా లేకపోయినా, ధర ఎంతైనా వేము మా సరుకులన్నీ అక్కడే కొనుక్కోవాలి లేకపోతే మర్నాడే మా షద్యోగాలు వూడతై,” అన్నాడు.

“అంటే” — అచార్య మొదలు పెట్టి పెట్టకముందే రంగయ్య మళ్ళీ అందుకున్నాడు.

“అవును. ఆ కొట్టుకూడా శ్రీనివాసయ్యదే. ఆయన తరపున ఈయన నడుపుతున్నాడు.”

కొత్త మనిషి అందుకున్నాడు.

“మొదట్లో ఎందుకట్లా తిరుగుతావ్ చింపయ్యా ఏదైనా వ్యాపారం

చేసుకో దబ్బు సహాయం చేస్తానన్నాడు. నేను నిజమే అని నమ్మా. మొద్దుముండా కొడుకుని నాకేం తెలుస్తుంది? అదేదో మీరే చెప్పండి అన్నా. ఎక్కడై నా పచారీషాపు పెట్టుకో దబ్బిస్తానన్నాడు. నేను “సరే” అన్నా. ఆ షాపు ఇక్కడ పెడితే బాగుంటుంది. అన్నాడు నేను “నిజమే” అన్నా షాపు పెట్టాం రంగయ్య చెప్పినట్లు యెంతకి బడితే అంతకి ఆమ్ము తున్నాం. మొదట్లో కొట్టుమీద నష్టం చింపయ్యా, పాపం నీకు మాత్రం ఎట్లాగడుస్తుంది? ఖర్చుకి నెలకి ఏ పాతికో, షరకో తీసుకో. లాభాలువస్తే చూద్దాం అన్నాడు. నేను నమ్మా తరువాత లెక్కలు చూడమంటే ఇదిగో అదిగో అనడంతప్ప చూడకపోయే, ఇది ఇట్లా వుండగా తీసుకుపోయి ఆ కేసులో ఇరికించే”

“ఏ కేసు?..” అడిగాడు ఆచార్య.

“శ్రీనివాసయ్యగారు చింపయ్యతో ఈ వొక్కవ్యాపారమే కాదు; అనేక వ్యాపారాలు చేయించాడు” అని ప్రారంభించాడు రంగయ్య. తన పలుకుబడితో అనేక పర్మిట్లు అతని పేర సంపాదించి బ్లాక్ మార్కెట్ చేయించేవాడు. చివరికి ఎవరో పిటీషన్ పెడితే ప్రభుత్వం దర్యాప్తు చేసి చింపయ్యని అరెస్టుచేశారు. మొదట్లో వున్న సంగతంతా చెవుతానన్నాడు చింపయ్య కాని తీరా కేసు విచారణకు వచ్చేటప్పటికి ఎందుకనో వ్యాపారం తన దేనని అబద్ధాలు చెప్పాడు.” అన్నాడు రంగయ్య.

“ఎందు కేముంది? ఒకరోజు వచ్చి బ్రతిమాలాడు—తనను బయటకు లాక్కుండావుంటే నా జీవితానికి ఏ ఇబ్బంది లేకుండా పదివేలిస్తానన్నాడు. ఏదో పెద్ద ముండాకొడుకు అడుగుతున్నాడ గదా అని ఒప్పుకున్నా.”

“ఇంతకీ దబ్బిచ్చాడా?” అడిగాడు ఆచార్య.

“ఎక్కడిచ్చాడు? ఇదిగో అదిగో అని తిప్పుతుండే.... ఇంతలోకి తానే చచ్చే....” అన్నాడు చింపయ్య.

ఇంతలోకి మంచంమీద మనిషి మూలుగుతూనే లేచింది. రంగయ్య ఆచార్యుని విడిచి వెళ్ళటం ఇష్టంలేక తడబడుతూ చూశాడు....

“నేను వెళ్ళివస్తా!” అని లేచాడు ఆచార్య.

“మేనేజర్ని కలిశారా?” అనడిగాడు రంగయ్య.

“ఆ...”

“చెప్పాడా?”

“అంతా చెప్పాడు”

“నేను మొదటిలో చచ్చిపోయినవాణ్ణి గురించి ఎందుకు చెప్పటం అనుకున్నా- తర్వాత ఉన్న సంగతులన్నీ చెప్పటమే మంచిదని చింపయ్య చెప్పాడు. నాకూ అదే మంచిదనిపించింది. మీకు పనికిరాని సంగతులు చాలా చెప్పాం.”

“జర్నలిస్టుకి పనికిరాని సంగతి అనేది వుండదు. పనికి వచ్చేనాటికి పనికివస్తుంది.” అన్నాడు ఆచార్య.

* * * *

ప్రత్యేక సంచిక అచ్చయి పోతూవుంది. అదే ఆఖరి రోజు. అవ్వాలతో పూర్తి అవ్వాలి. మరునాడే శ్రీనివాసయ్య దినం. ప్రముఖులు అనేకమంది సానుభూతి, సందేశాలూ, ప్రత్యేక వ్యాసాలూ వుపారు. శ్రీనివాసయ్యగారి బహుముఖ ప్రతిభను వేనోళ్ళ కొనియాడారు. ఆయన్ని “అమృతహస్తం” అన్నారు. ఆయన మరణం “ఆంధ్రదేశానికి తీరని లోటు” అన్నారు. “ఆంధ్రదేశం వొక ధృవతారను కోల్పోయింది” అన్నారు. ఇక మిగిలింది తన సంసాదకీయమే. ఏం వ్రాయాలో పాలుపోలా ఆచార్యుకు. ఇంతలో పోస్టువచ్చింది. అందులో వొక ఉత్తరం ఆతని

దృష్టిని ఆకర్షించింది. అది తీసి చింపాడు. ఆ ఉత్తరం బొంబాయినుంచి కాకర్ల భీమశంకరం దగ్గరనుంచి వచ్చింది. ఆతురతగా చదివాడు ఆచార్య. అందులో యిలా వుంది.

“ఆర్యా,

మీ ఉత్తరం మిత్రుని ద్వారా చదివాను. శ్రీనివాసయ్యగారి మరణ వార్త అంతకుముందే పేపర్లో చూశాను. చాలా విచారం. నేను వారిని వాక సందర్భంలో మాత్రమే ఎరుగుదును. అది మా యింటి ప్రక్కనవున్న విమలా బి.ఎ. ద్వారా. విమలా బి.ఎ. వారికి చాలా స్నేహితురాలు. వారు బొంబాయి వచ్చినప్పుడల్లా ఇద్దరూ కలుసుకుంటూ వుండేవారు. ఇటీవల వారు వివాహం చేసుకుందామని కూడా అనుకున్నారు. కాని దైవం మరొక విధంగా తలపెట్టింది. వివాహం కొద్దిరోజులు వుందనగా, విమలా బి.ఎ. “పుడ్ పాయజనింగ్” వల్ల, పాపం అకస్మాత్తుగా మరణించింది. అప్పుడు శ్రీనివాసయ్యగారు ఇక్కడే వున్నారు. పాపం ఆ వయస్సులో ఈ షాక్ ఆయన భరించలేకపోయాడు ఏమయి ఏం లాభం? ఆయన్ని మే మంతా ఓవార్చి పంపాము. ఇంతకంటే వారిని గురించి నా కేమీ తెలియదు. నేను ఎరిగినంతలో ఆయన చాలా మంచివాడు సెలవు.

ఇట్లు

భ వ దీ యు డు,

భీమశంకరం కాకర్ల.

ఉత్తరం చదవటం ముగించాడు ఆచార్య..విమలా బి.ఎ. పుడ్ పాయజనింగ్ వల్ల చనిపోయింది.....మేనేజరు చెల్లెలూ అంతే. పై గా ఇద్దరూ నిర్ణయించ బడిన వివాహానికి ముందే. ఏమిటిది?

అతనిదృష్టి బల్లమీద వున్న “పుడ్ పాయిజనింగ్” అనే గ్రంథం మీద పడింది. అది శ్రీనివాసయ్య డ్రాయర్లో దొరికింది. శ్రీనివాసయ్యకి పుడ్ పాయిజనింగ్ కి యేమి సంబంధం!

సీనియర్ సబ్ ఎడిటర్ వచ్చి “మేటరంతా అచ్చయింది.” అన్నాడు.

“ఆఁ”

“ఇక సంపాదకీయమే మిగిలివుంది.”

ఆచార్య ఆలోచించాడు—“సంపాదకీయంలేదు” అన్నాడు.

“అదీ నోవెల్ గానే వుంటుంది. నల్లబోర్డరు వేసి విడిచి పెడదాం” అన్నాడు సీనియర్ సబ్ ఎడిటర్ కులుకుతూ.

“ఏ బోర్డరు అక్కర్లేదు. ఆపచ్చే విడిచిపెట్టండి అంతవరకు చాలు” అన్నాడు ఆచార్య.

(జేట్ కథ ఆధారం)